

दिनांक : 27.01.2026

समय : 07.10PM

मुख्य समाचार

- प्रधानमंत्री मोदी ने यूरोपीय संघ के साथ व्यापार समझौते को बताया ऐतिहासिक; बोले—विकास के नए रास्ते खुलेंगे।
- प्रदेश कैबिनेट का बड़ा फैसला—विदेश में नौकरी पाने के लिए युवाओं को मिलेगी सरकारी मदद।
- मुख्यमंत्री ने अनूपपुर में बिजली घरों के लिए किया 60 हजार करोड़ का निवेश समझौता।
- गायक कैलाश खेर की जादुई आवाज़ से गूंजेगा टीटी नगर स्टेडियम; खेलो एमपी यूथ गेम्स में 55 जिलों के खिलाड़ी दिखाएंगे दम।

प्रधानमंत्री मोदी - मुक्त व्यापार समझौता

प्रधानमंत्री नरेंद्र मोदी ने कहा है कि भारत-यूरोपीय संघ मुक्त व्यापार समझौता भारत और यूरोपीय संघ के बीच संबंधों के लिए एक महत्वपूर्ण उपलब्धि है। श्री मोदी ने इस समझौते को संभव बनाने में वर्षों से योगदान देने वाले सभी यूरोपीय नेताओं को उनके रचनात्मक दृष्टिकोण और प्रतिबद्धता के लिए धन्यवाद दिया। उन्होंने कहा कि यह समझौता आर्थिक संबंधों को और प्रगाढ़ करेगा, लोगों के लिए अवसर पैदा करेगा और समृद्ध भविष्य के लिए भारत-यूरोप साझेदारी मजबूत करेगा। प्रधानमंत्री ने कहा कि दुनिया की दूसरी और चौथी सबसे बड़ी अर्थव्यवस्थाओं के बीच हुआ यह ऐतिहासिक समझौता अभूतपूर्व अवसर पैदा करेगा और विकास तथा सहयोग के नए अवसर खोलेगा।

इस विषय पर मीडिया से बात करते हुए कृषि मंत्री शिवराज सिंह चौहान ने कहा कि प्रधानमंत्री के कुशल नेतृत्व में आज भारत और यूरोपीय संघ रणनीतिक समझौते न केवल व्यापार और तकनीक के क्षेत्र में नए द्वार खोलेगा, बल्कि भारत के 'वसुधैव कुटुंबकम्' के संकल्प को भी विश्व पटल पर और अधिक सुदृढ़ करेगा।

## कैबिनेट बैठक

मुख्यमंत्री डॉ. मोहन यादव की अध्यक्षता में आज मंत्रालय में हुई कैबिनेट बैठक में कई महत्वपूर्ण निर्णय लिए गए हैं। बैठक के बाद कैबिनेट के निर्णयों की जानकारी देते हुए मंत्री चैतन्य काश्यप ने बताया कि प्रदेश के बेरोजगार युवाओं को विदेश में नौकरी दिलाने और उनके आवागमन में सहायता प्रदान करने के लिए 45 करोड़ रुपये की योजना को मंजूरी दी गई है। प्राकृतिक संरक्षण की दिशा में बड़ा कदम उठाते हुए कैबिनेट ने पचमढ़ी विशेष क्षेत्र विकास प्राधिकरण (SADA) के क्षेत्रों में संशोधन किया है। साथ ही, टाईगर रिजर्व के बफर जोन की सुरक्षा और सुदृढीकरण के लिए 390 करोड़ रुपये की स्वीकृति प्रदान की गई है।

कैबिनेट ने कृषि और सिंचाई क्षेत्र के लिए तवा परियोजना के तहत नरसिंहपुर जिले में सिंचाई का रकबा बढ़ाने हेतु 215 करोड़ रुपये मंजूर किए हैं। इसके अतिरिक्त, राज्य सरकार के 15 विभिन्न विभागों की योजनाओं की निरंतरता को भी कैबिनेट ने अपनी हरी झंडी दे दी है।

## बजट सत्र

संसद के बजट सत्र की पूर्व संध्या पर आज नई दिल्ली में सर्वदलीय बैठक आयोजित की गई। रक्षा मंत्री राजनाथ सिंह की अध्यक्षता में हुई इस बैठक में बजट सत्र के सुचारू संचालन को लेकर विभिन्न राजनीतिक दलों के नेताओं के साथ चर्चा की गई। बैठक में संसदीय कार्य मंत्री किरेन रिजिजू और विपक्ष की ओर से जयराम रमेश व रामगोपाल यादव सहित अनेक सांसद उपस्थित रहे। बजट सत्र कल से शुरू होकर 2 अप्रैल तक चलेगा। दूसरी ओर, केंद्रीय बजट 2026-27 की तैयारियों का अंतिम चरण आज 'हलवा समारोह' के साथ संपन्न हुआ। वित्त मंत्री निर्मला सीतारमण ने बजट टीम को शुभकामनाएं देते हुए प्रेस का निरीक्षण किया। परंपरा के अनुसार, बजट को अंतिम रूप देने वाले अधिकारी अब बजट पेश होने तक मंत्रालय में ही रहेंगे। केंद्रीय बजट 1 फरवरी को संसद के पटल पर रखा जाएगा।

## 'विक्रमोत्सव-2026'

मुख्यमंत्री डॉ. मोहन यादव ने आज उज्जैन में आयोजित होने वाले 'विक्रमोत्सव-2026' की तैयारियों की समीक्षा करते हुए कहा है कि सम्राट विक्रमादित्य का शौर्य और न्यायप्रियता नई पीढ़ी के लिए प्रेरणापुंज है। मुख्यमंत्री ने निर्देश दिए कि इस आयोजन को अंतरराष्ट्रीय स्तर पर प्रतिष्ठित किया जाए। इस वर्ष के उत्सव का मुख्य आकर्षण 19 मार्च को वर्ष प्रतिपदा यानी गुड़ी

पड़वा के अवसर पर सुप्रसिद्ध पार्श्व गायक सोनू निगम की संगीतमय प्रस्तुति होगी। साथ ही, पहली बार 20 से अधिक देशों की पौराणिक फिल्मों का अंतरराष्ट्रीय महोत्सव आयोजित किया जाएगा। उत्सव की शुरुआत 15 फरवरी को शिवरात्रि मेलों और 'शिवोहम' बैंड की प्रस्तुति के साथ होगी। मुख्यमंत्री ने विशेष रूप से निर्देश दिए हैं कि सम्राट विक्रमादित्य के वैज्ञानिक पक्ष से युवाओं को जोड़ने के लिए इंजीनियरिंग और पॉलिटैक्निक कॉलेजों में शोध संगोष्ठियाँ आयोजित की जाएँ। इसके अतिरिक्त, विक्रम व्यापार मेला, वेद अंताक्षरी और विभिन्न बोलियों में कवि सम्मेलन इस उत्सव की रौनक बढ़ाएंगे।

### मुख्यमंत्री बिजली

मुख्यमंत्री डॉ. मोहन यादव की उपस्थिति में आज मध्य प्रदेश के उज्ज्वल भविष्य और औद्योगिक विकास के लिए एक ऐतिहासिक समझौता हुआ है। प्रदेश में बिजली की शत-प्रतिशत आपूर्ति सुनिश्चित करने के लिए 60 हजार करोड़ रुपये के निवेश से 4 हजार मेगावाट बिजली उत्पादन हेतु अनुबंध पर हस्ताक्षर किए गए। इस अवसर पर मुख्यमंत्री डॉ. यादव ने बिजली की तुलना शरीर के 'प्राणों' से करते हुए कहा कि राज्य की प्रगति के लिए पर्याप्त विद्युत उपलब्धता अनिवार्य है। ये नए पावर हाउस अनूपपुर जिले में स्थापित किए जाएंगे, जिनसे लगभग 8 हजार लोगों को रोजगार मिलेगा। अनुबंध के तहत टोरेंट पावर, अदाणी पावर और हिन्दुस्थान थर्मल कंपनियां मध्य प्रदेश पावर मैनेजमेंट कंपनी के साथ मिलकर इन संयंत्रों का निर्माण करेंगी। मुख्यमंत्री ने विश्वास जताया कि ये निवेश प्रदेश को आत्मनिर्भर बनाने और 'कृषक कल्याण वर्ष 2026' के लक्ष्यों को प्राप्त करने में मील का पत्थर साबित होंगे।

### यूथ गेम्स

राजधानी के टीटी नगर स्टेडियम में आज 'खेलो एमपी यूथ गेम्स' का राज्य स्तरीय शुभारंभ होगा। मुख्यमंत्री डॉ. मोहन यादव और केंद्रीय मंत्री डॉ. मनसुख मांडविया इन खेलों की विधिवत शुरुआत करेंगे। स्टेडियम में सुप्रसिद्ध गायक कैलाश खेर अपनी जादुई आवाज़ से खिलाड़ियों और दर्शकों में जोश भरेंगे। समारोह में 'इंडियाज़ गॉट टैलेंट' के कलाकारों की डांस प्रस्तुति होगी, और खेलों के गौरवशाली इतिहास पर आधारित एक विशेष नृत्य-नाटिका का मंचन होगा। प्रदेश के 55 जिलों से आए हज़ारों युवा खिलाड़ी मार्च पास्ट कर चुके हैं और अगले 4 दिनों तक भोपाल के विभिन्न मैदानों पर पदक के लिए अपना पसीना बहाएंगे।

### मौसम

प्रदेश में मौसम के मिजाज में आए बदलाव के चलते मौसम विभाग ने राजधानी भोपाल और ग्वालियर सहित प्रदेश के 28 जिलों में गरज-चमक के साथ बारिश का अलर्ट जारी किया है। हरियाणा के ऊपर बने चक्रवातीय परिसंचरण के प्रभाव से अगले दो दिनों तक राज्य के उत्तरी और मध्य हिस्सों में बादल छाए रहने और हल्की वर्षा की संभावना है। विभाग ने आगामी दिनों में तीव्र शीतलहर और घने कोहरे के प्रति नागरिकों को सचेत रहने की सलाह दी है। शिवपुरी जिले में आज दोपहर में दो घंटे तक बारिश हुई। इसके कारण एकाएक ठंड बढ़ गई। बारिश के बाद न्यूनतम तापमान में गिरावट दर्ज की गई है जिसके कारण ठंड बढ़ गई है। वहीं अगरमालवा जिले में कई स्थानों पर मावठे की बारिश होने के समाचार मिले हैं।

### संक्षिप्त समाचार

- नर्मदापुरम जिले के सतपुड़ा टाइगर रिजर्व के चूरना और बोरी में जारी ऑपरेशन बायसन के तहत बांधवगढ़ टाइगर रिजर्व में गौर पुनर्स्थापन कार्यक्रम में यहां से 50 बायसन को भेजने का कार्य दो चरणों में पूरा हुआ।
- खंडवा शहर में अवैध गतिविधियों पर प्रभावी अंकुश लगाने के उद्देश्य से कोतवाली पुलिस ने बड़ी कार्रवाई करते हुए करीब 2000 किलोग्राम से अधिक अवैध विस्फोटक सामग्री, जिसकी अनुमानित कीमत लगभग 20 लाख रुपये है, जप्त की है।
- नीमच कलेक्टर ने आज कलेक्टोरेट सभाकक्ष जनसुनवाई करते हुए आवेदकों की समस्याएं सुनी और उनका निराकरण करने के निर्देश संबंधित अधिकारियों को दिए।
- वहीं अशोकनगर में आयोजित जिला स्तरीय जनसुनवाई में नवागत कलेक्टर साकेत मालवीय ने अपनी पहली जन सुनवाई में आवेदकों समस्याओं को समक्ष में सुनकर निराकरण के निर्देश मौके पर उपस्थित जिला अधिकारियों को दिए।

इस बुलेटिन में इतना ही, अगला बुलेटिन सुनिए सुबह 7 बजकर 10 मिनट पर नमस्कार.

-----